

## **На Гане Тодоровски**


Да ни е да сме доста,  
а доста сме  
и Бистра да ја разбистриме  
и Вардар да го повардариме,  
со еделвајс на Вапцаров  
и Пирин да го попириниме,  
со Гоцева мисла  
и Егеј да го поегејчиме,  
та светот да го направиме  
поле за натпревар на светлината...

Да ни е да сме доста,  
а доста сме на ден денешен  
колку да си го потемниме небото,  
колку да си ги изматиме бунарите,  
колку од луди ветришта  
од лунки да полудиме  
та и Црна да ја поцрниме  
од Железнец до камено доба  
од кусур банди  
и триш повеќе пропаганди...

Ти ги земам зборовите,  
думите ти ги земам,  
стиховите - тестамент  
ти ги помнам, поету,  
драг пријателу,  
драг Гане, ој, бесмртен Драгане,  
мислите ти ги помнам  
дека сме малчичка од народ  
кој севезден го бројат  
како стадо Исусово...

Рече Ти и прорече:

колку сме, толку сме - токму сме!  
И аманет остави -  
да ја љубиме татковината!  
А, јас, стареам пријателе,  
или од старост ветреам  
та се прашувам гласно:  
што со ова наше денешно денес  
дали токмуто е токму  
кога брата безмерно брата мрази?



*Панде Манојлов*

*09.05.2017.*